



www.oljan.fo

Jan Müller

20 - 02 - 2013

1400 mans byggja gassvirki í Hetlandi

Í vár verður farið undir enn ein týðandi part av størstu einstøku byggiverkætlanini í Skotlandi, nevniliga bygging av einum stórum gassvirki í Sullom Voe í Hetlandi. Ikki færri enn 1400 fólk fara at arbeiða við hesi byggjætlan, so har verður ikki sørt av eini innrás av fólki upplýsir Shetland News. Talan er um ein part av tí risastóru íløguni hjá Total og Dong at taka upp og flyta fyrsta gassið vestan fyri Hetland til lands og viðgera tað á nýggja gassvirkinum í Sullom Voe. Gasskeldurnar, sum tað nú verður latið upp fyri, vóru funnar í 1986, og tað skuldu ganga nærum 25 ár, áðrenn tað í 2010 varð gjørt at fara undir eina útbygging. Arbeiðið við hesi verktætlan hevur verið í gongd nú í fleiri ár. Tað snýr seg um at taka upp gass úr teimum báðum keldunum, Laggan og Tormore, sum liggja miðskeiðis millum Hetland og fýroyska markið. Hetta er fyrsta miðvísa gassframleiðslan, sum fer í gongd í tí stóra økinum vestan fyri Hetland og fer gassið at hava stóran týdning fyri svanga bretska gassmarknaðin. Samlaða íløgjan er einar 25 milliardir krónur, harav sjálv gassverksmiðjan í landi er mett at kosta einar 5 milliardir. Umboð fyri Total kunnaðu í vikuni politikarar oo. um næsta stigið í verkætlanini, har lidnir partar av verksmiðjuni verða fluttir til Hetlands úr øðrum londum. Innrás av arbeiðsfólki Nógv verður gjørt fyri at hýsa útlendsku arbeiðsmegini, sum longu er har og sum skjótt fer at gera veruliga innrás. Eitt stórt hotellskip, Bibby Stockholm, kemur til Lerwick í apríl. Har skulu nógvir av arbeiðsmonnunum búa. Eisini verða lidnu partarnir til eitt spildurnýtt hotell, sum í framtíðini skal hýsa gassarbeiðarum, fluttir til Brae í Hetlandi í komandi mánað. Í løtuni húsast meira enn 700 arbeiðsfólk í nýggjum íbúðarbygningum, sum eru gjørdir til endamálið. Aftrat hesum hevur Petrofac, sum leigar útlendingar, serstakliga úr Írlandi, til at arbeiða við gassútbyggingini, lagt seg á nærum 80 hotellpláss kring alt Hetland. Fyrsta

gassið er ætlað at koma í land í Hetlandi í 2014. Henda kollveltandi útbyggingin kann fáa stóran týdning fyrri aðrar gasskeldur vestan fyrri Hetland, sum kunnu binda í Total-gassleiðingina. Eitt nú skal Dong taka støðu til, um tað fer at útbyggja gasskeldur tað hevur funnið í økinum. Í dag er sum vera man einki arbeiðsloysi í Hetlandi. Tá gassverksmiðjan er klár at taka í brúk fara 70 fólk at hava fast arbeiði har. Verksmiðjan liggur beint við síðuna av stóra oljuterminalin, Sullom Voe, so hesar báðar olju- og gasstøðirnar verða heilt greitt størstu arbeiðsplássini í Hetlandi í mong mong ár aftrat. Føroyskt gass Nú vit tosa um gasskeldur vestan fyrri Hetland og tann týdning hesar fáa fyrri bretska heimamarknaðinum er eisini rætt at hava í huga móguleikarnar fyrri at finna gass á føroyska landgrunninum. Í 8. brunninum, sum Statoil boraði á Brugdan 2 leitimiðinum í fjør og sum tað stendur til at bora víðari í ár, hevur verið frammi, at oljufeløgini, sum bora, fara eftir gassi í undirgrundini. Verður nógv gass funnið her um okkara leiðir, so stendur ein svangur bretska marknaður og bíðar og uttan iva vil taka alt tað føroyska gassið, sum finst. Ein stór føroysk gasskelda vil tå hava fleiri ymsar framleiðslumøguleikar. Gassið kann verða flutt til lands í Føroyum ella tað kann verða flutt beinleiðis á bretska marknaðin umvegis gassterminal í Skotlandi eru so nakrir av móguleikunum. Keldur - Shetland Times og www.laggan-tormore.com Myndirnar eru frá heimasíðuni hjá verkætlanini